



भेरीगंगा नगरपालिका
नगर कार्यपालिकाको कार्यालय
छिन्चु, सुर्खेत
कर्णाली प्रदेश, नेपाल

स्थानीय राजपत्र

खण्ड: ०७ संख्या: ०३ मिति: २०८१/११/०४ गते

भाग-१

भेरीगंगा नगरपालिका

खानेपानी, सरसफाई तथा स्वच्छता सम्बन्धमा व्यवस्था गर्न बनेको
ऐन, २०८१

कार्यपालिकाबाट पारित मिति: २०८१/१०/३०

प्रस्तावना: स्वच्छ, सुरक्षित र गुणस्तरीय खानेपानी तथा सरसफाई सेवामा पहुँच प्राप्त गर्ने नागरिकको मौलिक अधिकारको सम्मान, संरक्षण र परिपूर्तिका लागि सहज र दिगो रूपमा स्वच्छ तथा गुणस्तरीय खानेपानी, सरसफाई तथा स्वच्छता सम्बन्धी सेवा उपलब्ध गराउने सम्बन्धमा आवश्यक व्यवस्था गर्न वाञ्छनीय भएकोले नेपालको संविधानको धारा २२६ बमोजिम यस भेरीगंगा नगरपालिकाको नगरसभाको सोही अधिवेशनले यो ऐन तर्जुमा गरी लागू गरिएको छ ।

परिच्छेद १

प्रारम्भिक

- संक्षिप्त नाम र प्रारम्भ :** (१) यस ऐनको नाम भेरीगंगा नगरपालिकाको खानेपानी, सरसफाई तथा स्वच्छता ऐन, २०८१ रहेको छ ।
(२) यो ऐन तुरुन्त प्रारम्भ हुनेछ ।
- परिभाषा :** विषय वा प्रसङ्गले अर्को अर्थ नलागेमा यस ऐनमा,
(क) “अनुमतिपत्र” भन्नाले दफा २७ बमोजिमको अनुमतिपत्र सम्झनुपर्दछ ।

- (ख) “अनुमतिपत्र प्राप्त संस्था” भन्नाले खानेपानी, सरसफाई तथा स्वच्छता सम्बन्धी सेवा प्रदान गर्ने संगठित संस्था सम्झनुपर्दछ ।
- (ग) “आयोजना” भन्नाले खानेपानी, सरसफाई तथा स्वच्छता सम्बन्धी सेवा प्रदान गर्ने भौतिक संरचनाको निर्माण, विस्तार वा सुधार र तत्सम्बन्धी अन्य कार्य गर्ने उद्देश्यले सञ्चालित आयोजना सम्झनुपर्दछ ।
- (घ) “उपभोक्ता” भन्नाले खानेपानी, सरसफाई तथा स्वच्छता सम्बन्धी सेवा उपयोग गर्ने व्यक्ति, संस्था वा निकाय सम्झनुपर्दछ ।
- (ङ) “उपभोक्ता संस्था” भन्नाले सामुदायिक रुपमा सामूहिक हितका लागि खानेपानी, सरसफाई तथा स्वच्छता सम्बन्धी सेवा सञ्चालन गर्ने सामुदायिक संस्था सम्झनुपर्दछ ।
- (च) “खानेपानी” भन्नाले मानव तथा पशु स्वास्थ्यका लागि हानिकारक तत्व नभएको गुणस्तरयुक्त स्वच्छ खानेपानी सम्झनुपर्दछ र सो शब्दले मानव स्वास्थ्यलाई हानी गर्ने भौतिक, जैविक र रसायनिक पदार्थहरू नरहेको पानी समेतलाई जनाउँदछ ।
- (छ) “खानेपानी तथा सरसफाई उपभोक्ता समिति” भन्नाले खानेपानी, सरसफाई तथा स्वच्छता सम्बन्धी सेवा उपयोग गर्ने उपभोक्ता घरधुरी सदस्यहरूले उपभोक्ता संस्थाको रुपमा रहेको सामुदायिक संस्थाको विधानबमोजिम साधारणसभा वा अधिवेशनबाट गठन हुने समितिलाई जनाउँदछ ।
- (ज) “खानेपानीको सार्वजनिक उपयोग” भन्नाले सार्वजनिक रुपमा जडान भएका धाराबाट उपभोक्ताको लागि वितरण हुने खानेपानीको उपयोग सम्झनुपर्दछ र सो शब्दले अग्नी नियन्त्रण लगायत अत्यावश्यक अवस्थामा सार्वजनिक स्थानहरूमा प्रयोग गर्ने खानेपानीको उपयोगलाई समेत जनाउँछ ।
- (झ) “खानेपानी सेवा” भन्नाले तोकिएको मापदण्ड अनुरूप खानेपानीको सञ्चय, स्थानान्तरण तथा वितरण गरी घरेलु, सार्वजनिक, संस्थागत वा औद्योगिक उपयोगका लागि खानेपानी आपूर्ति गर्ने कार्य सम्झनुपर्दछ र सो शब्दले थोक, ट्याङ्कर वा बोतलबन्दी रुपमा खानेपानी उपलब्ध गराउने कार्यलाई समेत जनाउँछ ।
- (ञ) “खानेपानीको संस्थागत उपयोग” भन्नाले सरकारी, सार्वजनिक, व्यवसायिक वा व्यापारिक संस्थाहरूले प्रयोग गर्ने खानेपानीको उपयोग सम्झनुपर्दछ

- र सो शब्दले औद्योगिक संस्थाहरूले औद्योगिक प्रयोजन बाहेकका लागि उपयोग गर्ने खानेपानी समेतलाई जनाउँछ ।
- (ट) “घरेलु उपयोग” भन्नाले पिउन, हातमुख तथा लुगा धुन, नुहाउन, खाना पकाउन, जीवजन्तु तथा पशुपन्छीलाई खुवाउन, करेसाबारी, शौचालय वा यस्तै अन्य व्यक्तिगत तथा घरायसी प्रयोजनका लागि प्रयोग गरिने खानेपानीको उपयोग सम्झनुपर्दछ ।
- (ठ) “ढल निकास” भन्नाले मानव मलमूत्र सहित वा रहित फोहोर पानीलाई सतही वा भूमिगत ढल प्रणाली वा अन्य कुनै सुरक्षित तरिकाबाट संकलन र स्थानान्तरण गर्ने कार्य सम्झनुपर्दछ ।
- (ड) “तोकिएको वा तोकिएबमोजिम” भन्नाले यो ऐन वा यस ऐन अन्तर्गत बनेको नियम, विनियम, निर्देशिका, मापदण्ड, कार्यविधि र मार्गदर्शनमा तोकिएको वा तोकिएबमोजिमको सम्झनुपर्दछ ।
- (ढ) “नगरपालिका” भन्नाले भेरीगंगा नगरपालिका सम्झनुपर्दछ ।
- (ण) “पानीको स्रोत” भन्नाले प्राकृतिक रुपमा पानी निसृत हुने नदी, खोला, ताल, पोखरी, इनार, कुवा तथा मूल जस्ता सतही वा भूमिगत जलस्रोत सम्झनुपर्दछ र सो शब्दले आकाशे पानी तथा पानीको आपूर्ति गर्ने मानव निर्मित संरचनालाई समेत जनाउँछ ।
- (त) “प्रमुख प्रशासकीय अधिकृत” भन्नाले भेरीगंगा नगरपालिकाको प्रमुख प्रशासकीय अधिकृतलाई सम्झनुपर्दछ ।
- (थ) “फोहोरपानी” भन्नाले खानेपानीको घरेलु, सार्वजनिक तथा संस्थागत उपयोग पश्चात निष्काशन हुने मानव मलमूत्र सहित वा रहितको फोहोर पानी सम्झनुपर्दछ र सो शब्दले फोहोर पानीसँग मिसिएर आउने वर्षातको पानीलाई समेत जनाउँछ ।
- (द) “मन्त्रालय” भन्नाले स्थानीय तह हेर्ने नेपाल सरकारको संघीय वा प्रादेशिक मन्त्रालय सम्झनुपर्दछ ।
- (ध) “शाखा वा इकाई” भन्नाले भेरीगंगा नगरपालिकाको खानेपानी, सरसफाई तथा स्वच्छता सम्बन्धि काम गर्ने शाखा वा इकाई सम्झनुपर्दछ ।
- (न) “शौचालय” भन्नाले मानव मलमूत्र सुरक्षित रुपमा मानव सम्पर्कबाट अलग गर्ने सुविधा सहितको संरचनालाई जनाउँदछ ।
- (न) “सरसफाई सेवा” भन्नाले फोहोरपानी व्यवस्थापन तथा ढल निकास गरी वातावरणीय स्वच्छता कायम राख्ने कार्य सम्झनुपर्दछ र सो शब्दले

पानीको स्रोतको संरक्षण गर्न ढल निकास प्रणाली, फोहोरपानी प्रशोधन प्रणाली तथा सार्वजनिक शौचालयको निर्माण, सञ्चालन तथा प्रवर्द्धन गर्ने कार्यलाई समेत जनाउँदछ ।

- (प) “सेवा प्रणाली” भन्नाले खानेपानीको मुहान, पाइप, प्रशोधन संयन्त्र, जल भण्डारण संरचना, जलाशय वा सरसफाई सेवासँग सम्बन्धित संरचना वा त्यस्तै किसिमका अन्य उपकरण वा संरचना सम्भन्नुपर्दछ र सो शब्दले खानेपानी तथा सरसफाई सेवासँग आवद्ध भएका घर, जग्गा र त्यसमा निर्मित संरचनालाई समेत जनाउँछ ।
- (फ) “सेवा प्रदायक” भन्नाले खानेपानी सेवा, सरसफाई सेवा र स्वच्छता सम्बन्धी सेवा प्रणालीको निर्माण, सञ्चालन तथा व्यवस्थापनको माध्यमबाट खानेपानी तथा सरसफाई र स्वच्छता सम्बन्धी सेवा उपलब्ध गराउने उपभोक्ता संस्था वा अनुमतिपत्र प्राप्त संस्था सम्भन्नुपर्दछ ।
- (ब) “सेवा क्षेत्र” भन्नाले उपभोक्ता संस्था वा अनुमतिपत्र प्राप्त संस्थाले खानेपानी, सरसफाई तथा स्वच्छता सेवा सञ्चालन तथा व्यवस्थापन गर्नका लागि निर्धारण गरिएको वा अनुमतिपत्रमा उल्लेख गरिएको क्षेत्र सम्भन्नुपर्दछ ।
- (भ) “संगठित संस्था” भन्नाले खानेपानी, सरसफाई तथा स्वच्छता सम्बन्धी सेवा सञ्चालन गर्नका लागि यस ऐन तथा अन्य प्रचलित कानून बमोजिम दर्ता भई स्थापना भएका खानेपानी तथा सरसफाई उपभोक्ता संस्थालाई जनाउँदछ र सो शब्दले प्रचलित कानूनबमोजिम खानेपानी तथा सरसफाई सेवा प्रदान गर्ने उद्देश्यले स्थापना भएका अन्य संस्था समेतलाई जनाउँछ ।
- (म) “स्वच्छता” भन्नाले नियमित रूपमा शौचालयको प्रयोग गर्ने, नियमित रूपमा साबुन पानीले हात धुने, घरायसी तहमा पिउने पानीको सुरक्षित व्यवस्थापन र शुद्धिकरण गर्ने, व्यक्तिगत सरसफाई कायम गर्ने र घर भित्र र बाहिरका तरल र ठोस फोहोर मैलाको उचित व्यवस्थापन गरी पूर्ण स्वच्छता कायम गर्ने कार्यलाई समेत जनाउँदछ ।

परिच्छेद २

खानेपानी तथा सरसफाईमा पहुँचको अधिकार

३. **खानेपानी तथा सरसफाईमा पहुँचको अधिकार:** (१) यस नगरपालिकामा रहेका प्रत्येक नागरिकलाई विना भेदभाव स्वच्छ, सुरक्षित र प्रयाप्त खानेपानी तथा सरसफाईमा सहज र सुलभ पहुँचको अधिकार हुनेछ ।

- (२) उपदफा (१) बमोजिमको अधिकारको सम्मान, संरक्षण, प्रवर्द्धन, परिपूर्ति र कार्यान्वयनका लागि नगरपालिकाले संघीय तथा प्रदेश सरकार, अन्य स्थानीय तह र विकास साभेदार संस्थाहरूसँगको समन्वय, साभेदारी तथा सहकार्यमा कार्य गर्नेछ ।

४. **खानेपानीका स्रोत माथिको अधिकार:** (१) नगरपालिका भित्र रहेका खानेपानीका स्रोतहरूको सदुपयोग र संरक्षण गर्ने अधिकार नगरपालिकाको हुनेछ ।
- (२) नगरपालिकामा जलस्रोतको उपयोग गर्दा खानेपानीलाई पहिलो प्राथमिकता प्रदान गरिनेछ ।
- (३) प्रचलित कानूनमा जुनसुकै कुरा लेखिएको भए तापनि घरेलु उपयोगका लागि पानीको उपयुक्त परिमाणको व्यवस्था गरेर मात्र जलस्रोतको उपयोगसँग सम्बन्धित सिंचाई, जलविद्युत जस्ता आयोजना र अन्य प्रयोजनका लागि प्रयोग गर्नुपर्नेछ ।
- (४) यस ऐन तथा प्रचलित कानूनबमोजिम कुनै उपभोक्ता संस्था वा समुदायले सामुदायिक हित हुनेगरी परम्परागत रूपमा वा उपभोक्ता संस्थाका माध्यमबाट घरेलु, सार्वजनिक र संस्थागत प्रयोजनका लागि उपयोग गर्दै आएको खानेपानीको परिमाण बराबरको जलस्रोतमा सोही प्रयोजनका लागि त्यस्तो उपभोक्ता संस्था वा समुदायको अधिकार सुरक्षित रहनेछ ।

५. **पानीको स्रोत तथा मुहानको संरक्षण:** (१) खानेपानी तथा सरसफाईमा योगदानका लागि खानेपानीका मुहान तथा स्रोत संरक्षण गर्नु सबै नागरिक, स्थानीय समुदाय, संघसंस्था र निकायको कर्तव्य हुनेछ ।

- (२) नगरपालिकामा रहेका खानेपानीका स्रोत तथा मुहानको संरक्षणका लागि नगरपालिका र सम्बन्धित उपभोक्ता संस्थाको समन्वयमा देहायबमोजिमका कार्यहरू गर्नुपर्नेछ:
- (क) खानेपानीको स्रोत संरक्षणका लागि जलाधार, पानी निश्चृत भएर आउने मुलाधार, सिमसार र वन क्षेत्र संरक्षण गरी बाढी, पहिरो नियन्त्रण गर्ने,
- (ख) खानेपानीको मूल वा मुहानलाई दिगो बनाई राख्न नियमित रूपमा मर्मत सम्भार र सरसफाई गर्ने,
- (ग) खानेपानीको स्रोतलाई प्रदूषण हुन नदिने र पानीको स्रोत नष्ट वा लोप हुनबाट बचाउने,

- (घ) खानेपानीको संरक्षण र समुचित उपयोगका बारेमा खानेपानी उपभोक्ता वा सम्बन्धित पक्षहरूलाई सचेतना अभिवृद्धि गर्ने,
- (ङ) खानेपानीको स्रोत प्रदूषण हुन नदिन तथा पानीको मूल वा बहाव क्षेत्रको संरक्षणका लागि जैविक खेती गर्न र चरीचरण तथा आगलागी नियन्त्रण गर्न कृषकहरूलाई प्रोत्साहन गर्ने,
- (च) खानेपानीको मूहान वा बहाव क्षेत्र वा सो क्षेत्रका प्रणालीमा प्रतिकूल असर पर्नेगरी विषादी वा विष्फोटक पदार्थ प्रयोग गर्न बन्देज गर्ने,
- (छ) खानेपानीको स्रोत र बहाव प्रणालीमा हुने प्रदूषण नियन्त्रणका लागि आवश्यक पर्ने अन्य कार्यहरू गर्ने,
- (ज) पानीको स्रोत सुक्न नदिन स्रोत परिसरमा बस्ती विकास गर्न नदिई, स्रोत वरीपरि रुख रोपी हरियाली कायम गर्नुपर्नेछ र
- (झ) पानीको स्रोत र मुहान संरक्षणका लागि अन्य आवश्यक कार्यहरू गर्ने ।
- (३) नगरपालिकामा रहेका उपभोक्ता संस्थाले अन्य छिमेकी स्थानीय तहको क्षेत्रमा रहेको मुहान वा स्रोतबाट खानेपानी ल्याएको भएमा त्यस्तो क्षेत्रको खानेपानीको मूहान तथा स्रोत संरक्षणका लागि सम्बन्धित स्थानीय तहसँग समन्वय गर्नुपर्नेछ ।
- (४) व्यापारिक तथा नाफामूलक प्रयोजनका लागि खानेपानी आपूर्ति गर्न अनुमतिपत्र प्राप्त संस्थाले आफ्नो स्रोत साधन प्रयोग गरी उपदफा (२) बमोजिमका कार्यहरू गर्नुपर्नेछ ।
- ६. भूमिगत पानीको उपयोग:** (१) भूमिगत पानीको उपयोगका लागि नगरपालिकाले नेपाल सरकारले बनाएको मापदण्डको अधिनमा रहि आवश्यक मापदण्ड बनाई लागु गर्न सक्नेछ ।
- (२) उपदफा (१) बमोजिमको मापदण्डको अधीनमा रही व्यक्ति, उपभोक्ता संस्था वा अनुमतिपत्र प्राप्त संस्थाले भूमिगत पानीको उपयोग गर्न सक्नेछन् ।

परिच्छेद ३

खानेपानी सेवाको व्यवस्थापन

- ७. खानेपानी प्रणाली र सुविधा स्तर:** (१) नगरपालिकाले खानेपानी तथा सरसफाई सम्बन्धी आयोजना कार्यान्वयन गर्दा आयोजना स्थलका महत्वपूर्ण सार्वजनिक स्थल र कार्यालय सहित सम्भव भएसम्म एक घर एक धारा प्रणाली अवलम्बन गरिनेछ ।

- (२) नगरपालिकाले आफ्नो क्षेत्रमा रहेका उपभोक्ता संस्थाहरूले आपूर्ति गर्ने खानेपानीको सुविधास्तर निर्धारण गर्न सक्नेछ र यस प्रयोजनका लागि उपभोक्ता र सरोकारवालहरूसँग छलफल गरी आवश्यक सूचकहरू निर्धारण गर्न सक्नेछ ।

- ८. खानेपानी सेवाको संचालन तथा व्यवस्थापन:** (१) नगरपालिकाले खानेपानी तथा सरसफाई सेवाको संचालन तथा व्यवस्थापन गर्दा आफै वा आफ्नो स्वामित्व वा नियन्त्रणमा रहेको संगठित संस्था मार्फत गर्नु गराउनु पर्नेछ ।
- (२) उपदफा (१) बमोजिम खानेपानी तथा सरसफाई सेवाको, संचालन तथा व्यवस्थापनका लागि उपभोक्ता संस्थालाई प्राथमिकता दिइनेछ ।
- (३) सेवा प्रदायक संस्थाले खानेपानी तथा सरसफाई सेवा सञ्चालन गर्दा अनियमितता गरेको वा तोकिएबमोजिम खानेपानी तथा सरसफाई सेवा उपलब्ध नगराएको पाईएमा त्यस्तो उपभोक्ता संस्थालाई उपयुक्त समय तोकि सुधारका लागि निर्देशन दिन सक्नेछ ।
- (४) उपदफा (३) बमोजिमको निर्देशन तोकिएको समयभित्र सुधार नगर्ने सेवा प्रदायक संस्थाले सञ्चालन तथा व्यवस्थापन गरेका सेवा प्रणाली तथा संरचना नगरपालिकाले आफै वा अन्य कुनै सेवा प्रदायक संस्था मार्फत सञ्चालन तथा व्यवस्थापन गर्न गराउन सक्नेछ ।

- ९. खानेपानी तथा सरसफाई सेवा उपलब्ध गर्नुपर्ने:** (१) यस ऐन तथा प्रचलित कानूनबमोजिम खानेपानी तथा सरसफाई सेवा उपलब्ध गराउन सेवा प्रदायकले आफ्नो सेवा क्षेत्र भित्रका खानेपानी उपभोक्ताहरूलाई नियमित र न्यायोचित रूपमा खानेपानी तथा सरसफाई सेवा उपलब्ध गराउन आवश्यक व्यवस्था गर्नुपर्नेछ ।
- (२) आफ्नो सेवा क्षेत्रभित्र खानेपानी तथा सरसफाई सेवा उपलब्ध गराउँदा कुनैपनि आधारमा कुनैपनि प्रकारको भेदभाव गर्न पाइने छैन ।

- १०. खानेपानी सेवाको आपूर्तिमा बाधा सिर्जना गर्न नहुने:** (१) कुनैपनि खानेपानी प्रणालीबाट उपलब्ध भएको खानेपानी सेवा कुनै कारणले प्रभावित हुने भएमा अर्को वैकल्पिक व्यवस्था नभएसम्म प्रभावित व्यक्ति, बस्ती, समुदाय र सामाजिक संस्थालाई सो खानेपानी प्रणालीबाट खानेपानी सेवा प्राप्त गर्ने अधिकार सुरक्षित रहनेछ ।

- (२) खानेपानी तथा सरसफाई सेवासँग सम्बन्धित प्रणाली तथा संरचनालाई प्रतिकूल असर पर्ने गरी अन्य कुनै निकाय वा विकास परियोजनाले कुनै संरचना बनाउनु परेमा सम्बन्धित समुदायको परामर्श सहित नगरपालिकाबाट सहमति लिनुपर्नेछ ।
- (३) कुनै विकास परियोजना वा आयोजनाका कारण उपभोक्ता संस्थाद्वारा सञ्चालित वा परम्परागत रूपमा सञ्चालित खानेपानी आपूर्ति प्रणाली वा संरचनामा क्षति भएमा उक्त परियोजना वा आयोजनाले प्रभावित उपभोक्ता संस्थालाई न्यायोचित क्षतिपूर्ति उपलब्ध गराउनुका साथै प्रभावित खानेपानी प्रणाली र संरचनाको मर्मत सम्भार समेत गर्नुपर्नेछ ।

- ११. सेवा बन्द गर्न सक्ने :** (१) दफा १० मा जेसुकै लेखिएको भएतापनि काबु बाहिरको परिस्थिति उत्पन्न भई खानेपानी सेवा प्रणालीबाट उपलब्ध गराइरहेको खानेपानीको गुणस्तर कायम रहन नसक्ने भएमा वा सेवाको स्तरमा असर पर्ने भएमा वा सेवा बन्द गर्नुपर्ने भएमा त्यस्तो सेवा सुचारु हुन लाग्ने अनुमानित समय समेत उल्लेख गरी अनुमतिपत्र प्राप्त संस्थाले उपभोक्तालाई उपयुक्त माध्यमबाट सो कुराको पूर्व सूचना दिई खानेपानी सेवा बन्द गर्न सक्नेछ ।
- (२) उपभोक्ता संस्था वा अनुमतिपत्र प्राप्त संस्थाले उपदफा (१) बमोजिम आफ्नो सेवा क्षेत्रभित्र खानेपानी सेवा बन्द गरेमा त्यस्ता संस्थाले बैकल्पिक व्यवस्था गरी उपभोक्तालाई स्वच्छ खानेपानी उपलब्ध गराउनु पर्नेछ ।
- (३) उपदफा (१) बमोजिम आफ्नो सेवा क्षेत्रभित्र उपभोक्ता संस्था वा अनुमति पत्र प्राप्त संस्था आफैले निर्धारण गरेको समय तालिकाबमोजिम नियमित रूपमा खानेपानी वितरण गर्न नसकेमा त्यसरी खानेपानी वितरण गर्न नसकेको अवधिको शुल्क वा महसुल लिन पाउने छैन ।
- (४) निर्धारित समयमा शुल्क वा महसुल नबुझाउने वा सेवाको दुरुपयोग गर्ने वा सेवा उपयोग गर्दा पालना गर्नुपर्ने शर्तको उल्लंघन गर्ने उपभोक्तोका सेवा सम्बन्धित संस्थाले पूर्वसूचना दिई बन्द गर्न सक्नेछ ।
- (५) उपदफा (४) बमोजिम सेवा बन्द गराएकोमा सम्बन्धित उपभोक्ताले शुल्क वा महसुल बुझाई सेवा सुचारु गरीदिन निवेदन दिएमा सम्बन्धित संस्थाले निर्धारण गरेको शुल्क लिई बन्द भएको सेवा पूनः सुचारु गरीदिनु पर्नेछ र उपभोक्ताको कारणले कुनै हानी नोक्सानी भएको पाइएमा सम्बन्धित उपभोक्ताबाट त्यस्तो हानी नोक्सानी भएको रकम भराई लिन सक्नेछ ।

- १२. धारा तथा मिटर जडान :** (१) यस ऐनबमोजिम खानेपानी सेवा प्राप्त गर्न चाहने उपभोक्ताले धारा तथा मिटर जडानका लागि सम्बन्धित सेवा क्षेत्रको उपभोक्ता संस्था वा अनुमतिपत्र प्राप्त संस्था समक्ष निवेदन दिनुपर्नेछ ।
- (२) उपदफा (१) बमोजिम निवेदन प्राप्त भएमा उपभोक्ता संस्था वा अनुमतिपत्र प्राप्त संस्थाले निर्धारित शुल्क लिई समयमा नै धारा तथा मिटर जडान गरीदिनु पर्नेछ ।
- (३) उपदफा (१) र (२) मा जुनसुकै कुरा लेखिएको भए तापनि कुनै प्राविधिक कारणले कुनै सेवा क्षेत्र भित्रका धाराहरुमा मिटर जडान गर्न उपयुक्त नहुने भएमा अन्य उपयुक्त व्यवस्था गरी खानेपानी सेवा उपलब्ध गराउनु पर्नेछ ।
- (४) उपदफा (३) बमोजिम खानेपानी सेवा उपलब्ध गराउँदा समेत सम्बन्धित सेवा प्रदायकले उपयुक्त शुल्क निर्धारण गर्न सक्नेछ ।
- १३. उपयोग पश्चात पानीको व्यवस्थापन:** (१) खानेपानीको प्रयोजनका लागि निर्माण गरिएका कुनै पनि प्रकारका धाराहरुबाट पानी प्रयोग पश्चात खेर जाने पानीको उपयुक्त व्यवस्थापन गर्नुपर्नेछ ।
- (२) खेर जाने पानीको व्यवस्थापनका लागि ढल निकास सेवा सञ्चालन गर्दा निर्धारित दरमा ढल निकास सेवा शुल्क लिन सकिनेछ ।
- १४. निजी वा सार्वजनिक जग्गामा पाइप बिच्छ्याउन वा अन्य संरचना बनाउन सक्ने:**
- (१) उपभोक्ता संस्था वा अनुमतिपत्र प्राप्त संस्थाले उपभोक्तालाई खानेपानी सेवा उपलब्ध गराउने प्रयोजनको लागि प्रचलित कानूनबमोजिमको प्रकृया पूरा गरी निजी वा सार्वजनिक जग्गामा खानेपानी तथा ढल निकासको पाइप बिच्छ्याउन वा अन्य संरचना बनाउन सक्नेछ ।
- (२) उपभोक्ता संस्था वा अनुमतिपत्र प्राप्त संस्थाले कुनै व्यक्तिको निजी जग्गामा पाइप बिच्छ्याउन वा कुनै संरचना बनाउनु परेमा सम्बन्धित जग्गाधनीसँग सहमति लिनुपर्नेछ ।
- (३) उपदफा (२) बमोजिम निजी जग्गा प्राप्त गर्न नसकेमा वा जग्गा प्राप्त गर्न सम्भव नभएमा उपभोक्ता संस्था वा अनुमतिपत्र प्राप्त संस्थाले प्रचलित कानूनबमोजिम त्यस्तो जग्गा प्राप्त गर्नको लागि नगरपालिका समक्ष अनुरोध गर्न सक्नेछ ।

(४) उपभोक्ता संस्था वा अनुमतिपत्र प्राप्त संस्थाले खानेपानी, सरसफाई तथा स्वच्छता सम्बन्धी सेवा, आयोजना वा सेवा प्रणाली निर्माण तथा सञ्चालनका लागि विच्छ्रयाएको पाईप वा निर्माण गरेको संरचनाका कारण कसैको निजी सम्पत्ति हानी नोक्सानी हुन गएमा त्यस्तो संस्थाले सोको उचित मुआब्जा वा क्षतिपूर्ति दिनुपर्नेछ ।

१५. घर जग्गामा प्रवेश गर्न सक्ने : (१) उपभोक्ता संस्था वा अनुमतिपत्र प्राप्त संस्था वा यस ऐन बमोजिमको कामको सिलसिलामा खटिएको संस्थाको पदाधिकारी वा नगरपालिकाको पदाधिकारी वा कुनै सरकारी कर्मचारी कुनै व्यक्तिको घर जग्गामा प्रवेश गर्नुपर्ने भएमा सम्बन्धित व्यक्तिलाई पूर्व सूचना दिई त्यस्तो घरजग्गामा प्रवेश गर्न सक्नेछ ।

(२) उपदफा (१) मा जुनसुकै कुरा लेखिएको भएतापनि कुनै व्यक्तिले खानेपानी सेवाको दुरुपयोग वा सेवाको अनाधिकृत उपयोग गरिरहेको छ भन्ने शङ्का गर्नुपर्ने पर्याप्त आधार र कारण भएमा सोको लागि सूर्योदय देखि सूर्यास्त नभएसम्मको समयमा पूर्वसूचना नदिई पनि त्यस्तो व्यक्तिको घरजग्गामा प्रवेश गर्न सक्नेछ ।

(३) उपदफा (१) बमोजिमको कार्यमा संलग्न व्यक्तिले सम्बन्धित घरजग्गा धनीको कुनैपनि सम्पत्तिमा हानी नोक्सानी पुग्ने कार्य गर्नु हुदैन । तर त्यस्तो कार्यमा संलग्न व्यक्तिले कुनै हानीनोक्सानी गरेको पाइएमा संस्थाले सम्बन्धित व्यक्तिलाई न्यायोचित क्षतिपूर्ति दिनुपर्नेछ ।

१६. सेवा प्रणालीसँग सम्बन्धित संरचनाको सुरक्षा: (१) खानेपानी तथा सरसफाई आयोजना वा सेवा प्रणालीको सुरक्षाको लागि उपभोक्ता संस्था वा अनुमतिपत्र प्राप्त संस्थाको लिखित अनुरोधमा वा त्यस्तो प्रणालीको सुरक्षा गर्न आवश्यक भएमा नगरपालिका आफैले वा संघ तथा प्रदेशसँग समन्वय गरी रुआवश्यक सुरक्षा व्यवस्था गर्नुपर्नेछ ।

(२) उपदफा (१) बमोजिम अनुमतिपत्र प्राप्त संस्थाको अनुरोधमा सुरक्षा व्यवस्था गरिएकोमा त्यसको लागि लाग्ने सम्पूर्ण खर्च सोही अनुमतिपत्र प्राप्त संस्थाले व्यहोर्नु पर्नेछ ।

१७. खानेपानी आयोजना र संरचनाको हस्तान्तरण: (१) यस नगरपालिकामा नेपाल सरकार, प्रदेश सरकार र नगरपालिकाले विकास र निर्माण गरेका खानेपानी तथा सरसफाई आयोजना र सो सम्बन्धी संरचनाहरूको दिगो सञ्चालन

व्यवस्थापनका लागि खानेपानी उपभोक्ता तथा सरसफाई समितिको रुपमा रहेका उपभोक्ता संस्था वा आफ्नो स्वमित्व वा नियन्त्रणमा रहेका संगठित संस्थालाई सञ्चालन तथा व्यवस्थापन सम्भौता गरी हस्तान्तरण गर्न सकिनेछ ।

(२) व्यवसायिक तथा व्यापारिक प्रयोजनका लागि संगठित संस्थाले सञ्चालन गरेका खानेपानी तथा सरसफाई आयोजना र सोका संरचनाहरू उक्त संगठित संस्थाले पाएको अनुमतिपत्रको अवधी सकिएपछि वा अनुमतिपत्र खारेज भइ नगरपालिकालाई हस्तान्तरण गरिएका आयोजना र सोका संरचनाहरू उपदफा (१) बमोजिम हस्तान्तरण गर्न सकिनेछ ।

(३) आयोजना हस्तान्तरण गर्दा आयोजनाको दिगोपन तथा खानेपानी तथा सरसफाई सेवाको निरन्तरताको सुनिश्चितताका लागि सञ्चालन व्यवस्थापन शर्त, सेवा प्रदायक संस्थाको काम, कर्तव्य, अधिकार, जिम्मेवारी तथा कार्य सम्पादन सूचकहरू उल्लेख गरि सञ्चालन तथा व्यवस्थापन सम्भौता गरिनेछ ।

परिच्छेद ४

सरसफाई तथा स्वच्छता

१८. शौचालय बनाउनुपर्ने : (१) नगरपालिका क्षेत्रका सबै घर परिवार, सार्वजनिक सेवा प्रदायक कार्यालय, विद्यालय, व्यवसाय संचालकले अनिवार्य रुपमा सुरक्षित शौचालय बनाउनुपर्नेछ ।

(२) मेला तथा हाटबजार लाग्ने स्थलमा सोको संचालन तथा व्यवस्थापन गर्ने निकायले सार्वजनिक शौचालयको व्यवस्था गर्नुपर्नेछ ।

(३) नगरपालिकाले कार्यालय तथा विद्यालयको शौचालय र सार्वजनिक शौचालयको संचालन तथा व्यवस्थापनको मापदण्ड र कार्यविधि तथा निर्देशिका बनाई लागु गर्नेछ ।

(४) यस दफाबमोजिम घरायसी शौचालय निर्माण गर्न नसक्ने विपन्न परिवारका लागि नगरपालिकाले अनुदानको व्यवस्था गर्न सक्नेछ ।

(५) नगरपालिकाले शौचालयको पहुँच र गुणस्तर सुनिश्चित गर्न शौचालय सम्बन्धी मापदण्ड बनाई लागु गर्नेछ ।

(६) यस दफाबमोजिम शौचालयको निर्माण गर्दा प्रयोगकर्तामैत्री भएको सुनिश्चित गर्नु पर्नेछ ।

१९. महिनावारी स्वच्छता कायम गर्ने : (१) महिनावारी भएको अवस्थामा प्रत्येक घरपरिवारले सुरक्षित आवास र सरसफाई तथा स्वच्छतामा पहुँचको सुनिश्चित गर्नुपर्नेछ ।

(२) हरेक संस्थागत शौचालयमा अनिवार्य सेनिटरी प्याडको उपलब्धता सहित सोको सुरक्षित विसर्जन गर्ने व्यवस्था र महिलाका लागि छुट्टै शौचालयको व्यवस्थापन गर्नुपर्नेछ ।

(३) विद्यालय समयमा छात्रा तथा महिला शिक्षकका लागि निशुल्क सेनिटरी प्याडको व्यवस्था गर्नुपर्नेछ ।

(४) कुनैपनि व्यक्ति तथा संस्थाले महिनावारी भएको समयमा शौचालयको प्रयोग गर्न बन्देज गर्न पाइनेछैन ।

२०. खानेपानी, सरसफाई तथा स्वच्छता योजना तयार गर्ने: नगरपालिकाले समग्र नगरपालिकाको खानेपानी, सरसफाई तथा स्वच्छता योजना तयार गरी कार्यान्वयन गर्नेछ र यस्तो योजना तयार गर्दा सम्बन्धित सबैको सहभागिता तथा आवश्यकताको सुनिश्चितता गरिनेछ ।

परिच्छेद ५

फोहरमैला व्यवस्थापन

२१. फोहरमैला व्यवस्थापन गर्ने दायित्व : (१) नगरपालिका क्षेत्रको फोहरमैला व्यवस्थापन गर्ने गराउने दायित्व नगरपालिकाको हुनेछ ।

(२) उपदफा (१) मा जुनसुकै कुरा लेखिएको भए तापनि हानिकारक फोहर मैला, स्वास्थ्य संस्थाजन्य फोहरमैला, रासायनिक फोहरमैला वा औद्योगिक फोहरमैला प्रशोधन र व्यवस्थापन गर्ने दायित्व निर्धारित मापदण्डको अधीनमा रही त्यस्तो फोहरमैला उत्पादन गर्ने व्यक्ति, संस्था वा निकायको हुनेछ ।

(३) कुनै उद्योग वा स्वास्थ्य संस्थाले हानिकारक फोहरमैला, स्वास्थ्य संस्थाजन्य फोहरमैला, रासायनिक फोहरमैला तथा औद्योगिक फोहरमैला प्रशोधन गरी बाँकी रहेको फोहरमैला तथा अन्य फोहरमैलाको व्यवस्थापन गरि दिन नगरपालिकालाई अनुरोध गरेमा वा नगरपालिकाले निर्माण गरेको फोहरमैला व्यवस्थापन स्थल प्रयोग गर्न माग गरेमा नगरपालिकाले निर्धारण गरेबमोजिमको सेवा शुल्क लिई फोहरमैलाको व्यवस्थापन गरि दिन वा फोहरमैला व्यवस्थापन स्थल प्रयोग गर्न दिन सक्नेछ ।

(४) यस दफाबमोजिमको फोहरमैला व्यवस्थापनका लागि नगरपालिकाले छुट्टै कार्यविधि बनाई कार्यान्वयन गर्नेछ ।

२२. मानव मलमूत्रीय फोहर व्यवस्थापन गर्ने दायित्व: (१) यस ऐनबमोजिम मानव मलमूत्रीय फोहर व्यवस्थापन गर्ने दायित्व नगरपालिकाको हुनेछ ।

(२) कसैले पनि नगरपालिकाबाट अनुमति नलिइ पिट र सेप्टिक ट्यांकी जस्ता संकलन ट्यांकीबाट दिसाजन्य लेदो खाली गर्ने, सङ्कलन गर्ने वा ढुवानी सम्बन्धी व्यवसायिक वा व्यापारिक रुपमा सेवा प्रदान गर्न हुँदैन ।

(३) नगरपालिकाले पिट र सेप्टिक ट्यांकी जस्ता संकलन ट्यांकीबाट दिसाजन्य लेदो खाली गर्न, सेप्टिक संकलन वा ढुवानी सम्बन्धी सेवा व्यवसायिक वा व्यापारिक रुपमा प्रदान गर्न निजी क्षेत्रको सेवा प्रदायकलाई अनुमति प्रदान गर्न सक्नेछ ।

(४) मानव मलमूत्रीय फोहर व्यवस्थापन सम्बन्धी अन्य कार्यविधि तोकिए बमोजिम हुनेछ ।

परिच्छेद ६

महसुल तथा सेवा शुल्क सम्बन्धी व्यवस्था

२३. खानेपानी तथा सरसफाई महसुल निर्धारण : (१) खानेपानी उपभोक्ता तथा सरसफाई समितिको रुपमा रहेका उपभोक्ता संस्थाले उपलब्ध गराउने खानेपानी तथा सरसफाई सेवाको महसुल सम्बन्धित उपभोक्ता संस्थाको साधारणसभाले तोकेबमोजिम हुनेछ ।

(२) उपभोक्ता संस्थाले खानेपानी तथा सरसफाई सेवाको महसुल निर्धारण गर्दा आयोजनाको लागत, खानेपानीको गुणस्तर, सेवाको स्तर, उपभोक्ताहरूको योगदान, उपभोक्ताको बृहत हित, उपभोक्ताको क्रयशक्ति, नेपाल सरकार र प्रदेश सरकारको नीति, नगरपालिकाको नीति नियम र खानेपानी तथा सरसफाईमा पहुँचको हकसम्बन्धी मौलिक हकलाई समेत आधार मान्नु पर्नेछ ।

(३) नगरपालिकाले आफ्नो क्षेत्रभित्र रहेका खानेपानी तथा सरसफाई उपभोक्ता संस्थाले उपदफा (२) बमोजिमका सूचकहरूका आधारमा निर्धारण गर्ने खानेपानी महसुलमा सम्भव भएसम्म एकरूपता कायम राख्न वा व्यापक अन्तर हुन नदिनका लागि आवश्यक निर्देशन दिन सक्नेछ ।

(४) अनुमतिपत्र प्राप्त संस्थाले व्यवसायिक तथा व्यापारिक र औद्योगिक प्रयोजनका लागि उपलब्ध गराउने खानेपानी तथा सरसफाई सेवाको महसुल नगरपालिकाले तोकेबमोजिम हुनेछ ।

२४. अन्य शुल्क लिन सक्ने: सेवा प्रदायक संस्थाले नगरपालिकाको स्वीकृति लिई महसुल बाहेक खानेपानी सेवाको व्यवस्थापनका लागि अन्य सेवा शुल्क लिन सक्नेछ ।

२५. मिनाहा वा छुट दिन सक्ने: कुनै दैवी प्रकोप वा अन्य कुनै विषम परिस्थितिका कारण कुनै खास क्षेत्रका उपभोक्ता, गरिव तथा विपन्न परिवार वा सिमान्तकृत परिवारले उपभोक्ता संस्था वा अनुमतिपत्र प्राप्त संस्थाले सञ्चालन तथा व्यवस्थापन गरेको खानेपानी सेवाको महसुल तिर्न असमर्थ भएमा प्रचलित कानूनको अधिनमा रहि त्यस्ता उपभोक्ताले तिर्नुपर्ने महसुल घटाउन वा मिनाहा दिन सक्नेछ ।

२६. असुल उपर गर्न सक्ने: यस ऐनबमोजिम खानेपानी तथा सरसफाई र स्वच्छता सम्बन्धी सेवा उपयोग गरेवापतको महसुल तथा जरिवानाको रकम नबुझाउने उपभोक्ताबाट सम्बन्धित उपभोक्ता संस्था वा अनुमतिपत्र प्राप्त संस्थाले त्यस्तो रकम प्रचलित कानूनबमोजिम असुल उपर गर्न सक्नेछ ।

परिच्छेद ७

अनुमतिपत्र सम्बन्धी व्यवस्था

२७. अनुमतिपत्र लिनुपर्ने: (१) यस नगरपालिकाको कुनै क्षेत्रमा कुनै कम्पनी, संस्था वा उद्योग जस्ता व्यवसायिक संस्थाले नाफामूलक वा व्यापारिक प्रयोजनका लागि खानेपानी तथा सरसफाई सेवा प्रदान गर्ने आयोजना वा सेवा प्रणालीको सर्भेक्षण, निर्माण, सञ्चालन तथा व्यवस्थापन गर्न र खानेपानीको स्रोतको व्यवसायिक उपयोग गर्न चाहेमा तोकिएबमोजिम नगरपालिकाबाट अनुमतिपत्र लिनुपर्नेछ । अनुमतिपत्र लिदाँ नगरपालिकाको चालु आ.ब. को आर्थिक ऐनको अधिनमा रही तोकिएबमोजिमको शुल्क लाग्नेछ ।

(२) उपदफा (१) मा जुनसुकै कुरा लेखिएको भए तापनि सामुदायिक रुपमा सामूहिक प्रयोजनका लागि गठित उपभोक्ता संस्थाले खानेपानी तथा सरसफाई आयोजनाको सर्भेक्षण, निर्माण, सञ्चालन तथा व्यवस्थापन गर्न र उपभोक्ता संस्थाद्वारा खानेपानी, सरसफाई तथा स्वच्छता सम्बन्धी सेवा प्रदान गर्न अनुमतिपत्र लिनुपर्ने छैन ।

(३) उपदफा (१) बमोजिम प्राप्त निवेदनमा छानबिन गर्दा थप कागजात आवश्यक पर्ने वा कुनै विषयमा थप स्पष्ट गर्नुपर्ने देखिएमा प्रमुख प्रशासकीय अधिकृतले सो बमोजिमका कागजातहरु पेश गर्न वा स्पष्ट गर्न बढीमा पन्ध्र दिनको समय दिनुपर्नेछ ।

२८. अनुमतिपत्र दिनुपर्ने: (१) दफा २७ बमोजिम परेको निवेदनमा नगरपालिकाले आवश्यक जाँचबुझ गर्दा आफ्नो अधिकार क्षेत्रभित्र पर्ने विषय भई अनुमतिपत्र दिन उपयुक्त देखिएमा त्यस्तो निवेदन परेको मितिले तीस दिनभित्र यस ऐन र अन्य प्रचलित कानूनबमोजिमका शर्तहरु समेत उल्लेख गरी निवेदक संस्थालाई व्यापारिक, व्यवसायिक तथा औद्योगिक प्रयोजनका लागि खानेपानी आपूर्ति गर्न अनुमतिपत्र दिनुपर्नेछ ।

(२) उपदफा (२) बमोजिमको अनुमतिपत्र प्रदान गर्दा सुरुमा बढीमा पाँच वर्षका लागि मात्र प्रदान गर्न सकिनेछ, र सो अवधी पश्चात् नगरपालिकाले तोकेको दस्तुर बुझाई अन्य समयावधिका लागि पनि अनुमतिपत्र नवीकरण गर्न सकिनेछ ।

(३) यो ऐन प्रारम्भ हुनु अगावै व्यवसायिक तथा औद्योगिक रुपमा खानेपानी उपयोग गरिरहेका संगठित संस्थाले यो ऐन प्रारम्भ भएको मितिले एक वर्ष भित्रमा यस ऐन तथा प्रचलित कानूनबमोजिमको प्रक्रिया पूरा गरी अनुमतिपत्र लिनुपर्नेछ ।

२९. अनुमतिपत्र प्रदान नगरिने: (१) यस ऐन वा प्रचलित कानूनबमोजिम उपभोक्ता संस्थाद्वारा सामुदायिक रुपमा खानेपानी तथा सरसफाई सेवा प्रदान भइहेको क्षेत्रमा र व्यवसायिक तथा व्यापारिक वा औद्योगिक प्रयोजनका लागि खानेपानी सेवा सञ्चालन गर्न कुनै संगठित संस्थालाई अनुमति प्रदान गरिएको बसोबास क्षेत्र वा औद्योगिक क्षेत्रमा अर्को कुनैपनि संगठित संस्थालाई सोही प्रयोजनका लागि अनुमतिपत्र प्रदान गरिनेछैन ।

(२) उपदफा (१) मा जुनसुकै व्यवस्था गरिएको भए तापनि अनुमतिपत्र प्राप्त संस्थाले सेवा क्षेत्रमा गुणस्तरीय सेवा प्रदान नगरेमा वा नियमित रुपमा खानेपानी सेवा आपूर्ति नगरेमा वा माग अनुसारको खानेपानी सेवा आपूर्ति गर्न नसकेमा वा कुनै कारणले त्यस्तो संस्था विघटन भएमा वा अनुमतिपत्र प्राप्त संस्थाको अनुमतिपत्र खारेज भएमा उक्त क्षेत्रमा खानेपानी तथा सरसफाई सेवा प्रदान गर्नका लागि यस ऐनमा गरिएको व्यवस्था अनुसार अर्को संस्थालाई नयाँ अनुमतिपत्र प्रदान गर्न सकिनेछ ।

- (३) उपभोक्ता संस्थाद्वारा सामुदायिक रूपमा खानेपानी, सरसफाई तथा स्वच्छता सम्बन्धी सेवा प्रदान गर्नका लागि प्रयोग भइरहेको खानेपानीको स्रोतमा प्रतिकूल असर पर्ने गरी व्यवसायिक तथा व्यापारिक वा औद्योगिक प्रयोजनका लागि खानेपानी सेवा सञ्चालन गर्न अनुमतिपत्र प्रदान गरिने छैन ।

३०. अनुमतिपत्र खारेज: (१) यस ऐनबमोजिम अनुमतिपत्र प्राप्त संस्थाले यस ऐन नियम विपरितको कुनै काम गरेमा वा नियमित रूपमा खानेपानी तथा सरसफाई सेवा उपलब्ध नगराएमा वा खानेपानी तथा सरसफाई सेवा प्रदान गरेवापत अनुमतिपत्रमा उल्लेख गरिए भन्दा बढी शुल्क लिएमा वा अनुमति पत्रमा उल्लिखित समयभित्र खानेपानी आयोजना वा सेवा प्रणालीको निर्माण तथा सञ्चालन र व्यवस्थापन नगरेमा नगरपालिकाले अनुमतिपत्रमा उल्लेखित काममा आवश्यक सुधार गरी सेवा सञ्चालन गर्नका लागि अनुमतिपत्र प्राप्त संस्थालाई निर्देशन दिन सक्नेछ ।

(२) उपदफा (१) बमोजिमको अवस्था विद्यमान भएनभएको कुरा पहिचान गर्नका लागि नगरपालिकाले अनुगमन समिति गठन गरी प्रतिवेदन तयार गर्न सक्नेछ ।

(३) उपदफा (१) बमोजिम दिइएको निर्देशन तथा आदेशको पालना नगरेमा नगरपालिकाले यस ऐनबमोजिम प्रदान गरेको अनुमतिपत्र खारेज गर्न सक्नेछ ।

(४) उपदफा (३) बमोजिम अनुमतिपत्र खारेज गर्नु अघि प्रमुख प्रशासकीय अधिकृतले सम्बन्धित अनुमतिपत्र प्राप्त संस्थालाई सात दिनको समय दिई आफ्नो सफाई पेश गर्ने मौका दिनुपर्नेछ ।

परिच्छेद ८

संरचनात्मक व्यवस्था

३१. खानेपानी, सरसफाई तथा स्वच्छता (वास) व्यवस्थापन समितिको गठन :

(१) नगरपालिका स्तरमा देहायबमोजिमको खानेपानी, सरसफाई तथा स्वच्छता (वास) व्यवस्थापन समिति रहनेछ ।

- | | |
|-----------------------------|-----------|
| (क) नगर प्रमुख | - अध्यक्ष |
| (ख) नगर उपप्रमुख | - सदस्य |
| (ग) प्रमुख प्रशासकीय अधिकृत | - सदस्य |

(घ) सम्बन्धित वडाका वडा अध्यक्ष - सदस्य

(ङ) पूर्वाधार विकास शाखा प्रमुख - सदस्य

(च) योजना तथा अनुगमन शाखा प्रमुख - सदस्य

(छ) खानेपानी, सरसफाई तथा स्वच्छता शाखा प्रमुख - सदस्य सचिव

(२) उपदफा (१) बमोजिमको व्यवस्थापन समितिमा विषय विज्ञ वा सम्बन्धित सरोकारवालाहरूलाई आमन्त्रित सदस्यका रूपमा सहभागी गराउन सकिनेछ ।

(३) समितिको बैठकको कार्यविधि समिति आफैले निर्धारण गरेबमोजिम हुनेछ ।

३२. खानेपानी, सरसफाई तथा स्वच्छता (वास) व्यवस्थापन समितिको काम, कर्तव्य र अधिकार: खानेपानी सरसफाई तथा स्वच्छता (वास) व्यवस्थापन समितिको काम, कर्तव्य र अधिकारहरू देहायबमोजिम हुनेछन् :

(क) नगरपालिकाको वास क्षेत्रको दीर्घकालीन योजना (आवधिक योजना), मध्यमकालिन योजना (वार्षिक योजना) तर्जुमा, समीक्षा तथा संशोधनका लागि नगरपालिकालाई आवश्यक सुझाव प्रदान गर्ने,

(ख) नगरपालिकाको लागि आवश्यक पर्ने नीति, कार्यविधि, निर्देशिका तथा नियमहरूको मस्यौदा निर्माणमा सहयोग गर्ने ।

(ग) नगरपालिकास्तरिय खानेपानी तथा सरसफाई योजना मर्मत सम्भार कोष स्थापना गरी सो कोषको संचालन कार्यविधि तयार गर्ने ।

(घ) खानेपानी तथा सरसफाई योजना मर्मतसम्भार कोषमा विभिन्न दातृ निकायहरूलाई योगदान गर्न प्रोत्साहित गर्ने तथा कोषको उपयोगको वार्षिक सार्वजनिक सुनुवाई तथा पारदर्शी सार्वजनिक सूचना जारी गर्ने व्यवस्था मिलाउने,

(ङ) खानेपानी, सरसफाई तथा स्वच्छता (वास) क्षेत्रको निर्णय प्रकृत्यामा सहजताका लागि नगरपालिका क्षेत्रभित्र रहेका सबै खानेपानी तथा सरसफाई योजनाहरूको, वार्षिक रूपमा विवरण अद्यावधिक गर्ने गराउने,

(च) खानेपानी तथा सरसफाई उपभोक्ता संस्थाहरूको कार्यसम्पादन मुल्यांकन गरी उत्कृष्ट कार्यसम्पादन गर्ने उपभोक्ता संस्थालाई पुरस्कार तथा प्रोत्साहन दिन नगरपालिकालाई सिफारिस दिने,

(छ) नगरपालिकाभित्र रहेका खानेपानी, सरसफाई तथा स्वच्छता क्षेत्रसंग सम्बन्धित सरोकारवालाहरूको विवरण तयार पार्ने ।

३३. खानेपानी, सरसफाई तथा स्वच्छता (वास) शाखा वा इकाईको व्यवस्था:

- (१) खानेपानी, सरसफाई तथा स्वच्छता (वास) व्यवस्थापन समितिका निर्णयहरू कार्यान्वयन गर्न तथा समितिको सचिवालयको काम गर्न नगरपालिकामा एक खानेपानी, सरसफाई तथा स्वच्छता (वास) शाखा वा इकाई रहनेछ ।
- (२) खानेपानी, सरसफाई तथा स्वच्छता (वास) शाखा वा इकाईमा नगरपालिकाले आवश्यक जनशक्तिको व्यवस्थापन गर्नेछ ।
- (३) खानेपानी, सरसफाई तथा स्वच्छता (वास) शाखा वा इकाईको भूमिका र जिम्मेवारी देहाय बमोजिम रहनेछ ।
- (क) वार्षिक कार्यक्रममा स्वीकृत भएका खानेपानी, सरसफाई स्वच्छता, मर्यादित महिनावारी व्यवस्थापन लगायतका कार्यक्रमहरू कार्यान्वयन गर्ने, समन्वय गर्ने तथा सेवा प्रदायकहरू, स्वयंसेवकहरू, बाल क्लवहरू, आमा समूहहरू तथा सञ्जालहरूले गर्ने कार्यको सहजीकरण, सुपरिवेक्षण तथा अनुगमन गर्ने,
- (ख) नगरपालिकाको खानेपानी, सरसफाई तथा स्वच्छता (वास) क्षेत्रको सूचना प्रणाली स्थापित गरी अद्यावधिक राख्ने तथा आवश्यकता बमोजिम निर्णय प्रकृत्यामा सहजीकरणको लागि समितिलाई सही सूचना उपलब्ध गराउने,
- (ग) उपभोक्ता समितिहरूको सञ्चालन अवस्था, वडा कार्यालयबाट प्राप्त प्रतिवेदनहरू संग्रह गर्ने तथा सूचना प्रणाली अद्यावधिक गरी सो को प्रतिवेदन कार्ययोजना सहित समितिमा पेश गर्ने, प्रतिवेदन प्राप्त नभएका वडाहरूलाई ताकेता गरी प्रतिवेदन प्राप्त गर्ने,
- (घ) खानेपानी तथा सरसफाई उपभोक्ता समितिहरू गठन, पुनर्गठन, नगर कार्यपालिका कार्यालयमा दर्ता तथा नविकरण कार्यका लागि आवश्यक सहजीकरण गर्ने,
- (ङ) सबै खानेपानी तथा सरसफाई उपभोक्ता समितिहरूको सञ्चालन तथा मर्मतसम्भार व्यवस्थापन गर्ने कार्यमा सहयोग गर्ने र उपभोक्ता समितिहरूको सञ्चालन, क्षमता अभिवृद्धि तथा मर्मत सम्भार व्यवस्थापनको मूल्यांकन गर्ने,
- (च) सञ्चालन तथा मर्मत सम्भार व्यवस्थापनमा उत्कृष्ट खानेपानी तथा सरसफाई योजनाहरू छनौट गरी पुरस्कृत गर्न समितिमा पेश गर्ने, मूल्यांकनमा कमजोर अंक प्राप्त गर्ने उपभोक्ता समितिहरूलाई समिति पुनर्गठन, व्यवस्थापन तालिम तथा अन्य उपायहरू मार्फत सक्रिय बनाउन सहजीकरण गर्ने,

- (छ) विद्यमान खानेपानी तथा सरसफाई योजनाहरूको आवधिक रूपमा अनुगमन तथा मूल्यांकन गर्ने पद्धति स्थापना गर्ने,
- (ज) खानेपानी, सरसफाई तथा स्वच्छता (वास) क्षेत्रको वार्षिक प्रतिवेदन तयार गरी समितिमा पेश गर्ने,
- (झ) आपतकालिन तथा ठूलो मर्मतको आवश्यकता अध्ययन गरी आर्थिक सहयोगका लागि समितिमा सिफारिस गर्ने,
- (ञ) खानेपानी, सरसफाई तथा स्वच्छता व्यवस्थापन समितिले तोकेबमोजिम खानेपानी तथा सरसफाई योजनाहरूको दिगोपना व्यवस्थापन सम्बन्धि अन्य कृयाकलापहरूमा सहयोग तथा सञ्चालन गर्ने,
- (ट) खानेपानी, सरसफाई तथा स्वच्छता व्यवस्थापन समितिको प्रशासनिक तथा अन्य अभिलेखकरण सहित समितिको सचिवालयको कार्य गर्ने ।

३४. खानेपानी सेवा सहायता केन्द्र : (१) नगरपालिकामा निर्माण सम्पन्न भएका खानेपानी प्रणालीहरूको नियमित मर्मत संभार र यसको दिगोपनासँग सम्बन्धित रही सेवाको सुचारुपनको सुनिश्चितताका लागि एक खानेपानी सेवा सहायता केन्द्र शाखामा आवद्ध रहनेछ ।

- (२) उपदफा (१) बमोजिमको सेवा सहायता केन्द्रमा नगरपालिका क्षेत्रका तालिम प्राप्त मर्मत सम्भार कार्यक्रताहरू सुचिकृत गरी मर्मत सम्भार आवश्यक परेका क्षेत्रमा परिचालन गर्न सक्नेछ ।
- (३) सेवा सहायता केन्द्रको व्यवस्थापन तथा परिचालन सम्बन्धी अन्य कार्यविधि तोकिएबमोजिम हुनेछ ।

३५. वडा कार्यालयको भूमिका तथा जिम्मेवारी: यस ऐनको कार्यान्वयनका लागि वडा कार्यालयको भूमिका तथा जिम्मेवारी देहायबमोजिम रहनेछ ।

- (क) नगरपालिकाका वडा कार्यालयहरू उपभोक्ता समितिहरूको सम्पर्क बिन्दुको रूपमा रहनेछन्,
- (ख) सम्बन्धित उपभोक्ता संस्था वा सेवा प्रदायक निकायबाट खानेपानी तथा सरसफाई योजनाको सञ्चालन तथा व्यवस्थापन अवस्थाको प्रतिवेदन माग गरि त्यसको अभिलेख व्यवस्थापन गर्ने,
- (ग) नगरपालिका खानेपानी, सरसफाई तथा स्वच्छता (वास) शाखासँग समन्वय तथा सहकार्य गरी सबै उपभोक्ता समितिहरू दर्ता भएको र नगरपालिका स्तरीय सूचना प्रणालीमा आवद्ध भएको सुनिश्चित गर्ने,

- (घ) वडा स्तरको खानेपानी सरसफाई तथा स्वच्छता सम्बन्धि तथ्यांक अध्यावधिक गरी नगरपालिकालाई उपलब्ध गराउने,
- (ङ) उपभोक्ता समितिहरूले पेश गरेको खानेपानी, सरसफाई तथा स्वच्छता (वास) विवरणको आधारमा आयोजना संचालनको अवस्था विश्लेषण गरी सो विवरण व्यवस्थापन समितिमा पेश गर्ने,
- (च) वडाभित्रका खानेपानी तथा सरसफाई योजनाहरूको सञ्चालन तथा मर्मत सम्भार अवस्थाको नियमित रूपमा अनुगमन गर्ने,
- (छ) उपभोक्ता संस्थाहरूको वार्षिक साधारणसभा तथा बैठकहरूमा सहभागि भई आवश्यक मार्गनिर्देशन प्रदान गर्ने,
- (ज) तोकिएका अन्य कार्य गर्ने ।

३६. समिति गठन गर्न सकिने : नगरपालिकाले खानेपानी, सरसफाई तथा स्वच्छता सम्बन्धी योजनाको कार्यान्वयनका लागि नगरपालिका तथा वडा स्तरमा विभिन्न समिति तथा उपसमिति हरू गठन गरी परिचालन गर्न सक्नेछ ।

३७. खानेपानी, सरसफाई उपभोक्ता संस्थाको गठन तथा दर्ता: (१) नगरपालिकाको कुनै क्षेत्र वा बस्तीमा सामुदायिक हित र सामूहिक लाभका लागि संस्थागत रूपमा जलस्रोतको उपयोग गरी खानेपानी, सरसफाई तथा स्वच्छता सम्बन्धी सेवा सञ्चालन र उपयोग गर्न चाहने उपभोक्ताहरूले खानेपानी, सरसफाई उपभोक्ता संस्था गठन गर्न सक्नेछन् ।

- (२) खानेपानी, सरसफाई उपभोक्ता संस्था गठन नभएका क्षेत्रमा नगरपालिकाले उपभोक्ता संस्था गठनका लागि आवश्यक सहजीकरण गर्न सक्नेछ ।
- (३) उपदफा (१) बमोजिम गठन भएका उपभोक्ता संस्थाले दफा ४० बमोजिम विधान तयार गरी संस्था दर्ताका लागि नगरपालिका समक्ष निवेदन दिनुपर्नेछ ।
- (४) उपदफा (३) बमोजिम पेश भएको विधान अनुसारको उपभोक्ता संस्था दर्ता गर्न सामाजिक, आर्थिक र प्राविधिक दृष्टिकोणले उपयुक्त देखिएमा प्रमुख प्रशासकीय अधिकृत वा तोकिएको अधिकारीले विधान स्वीकृत गरी उपभोक्ता संस्था दर्ताको प्रमाणपत्र प्रदान गर्नु पर्नेछ ।
- (५) कुनै एउटा खानेपानीको स्रोत उपयोगका लागि उपभोक्ता संस्था स्थापना भइसकेकोमा सोही खानेपानीको स्रोत प्रयोग गर्ने गरी अर्को उपभोक्ता संस्था दर्ता गर्न पाइने छैन ।

- (६) यो ऐन लागु हुनुपूर्व प्रचलित कानूनबमोजिम जिल्ला जलस्रोत समिति, अन्य विभिन्न निकाय तथा नगरपालिकामा दर्ता भई सञ्चालन हुँदै आएका खानेपानी, सरसफाई उपभोक्ता संस्था/समूह/समितिहरू मध्ये प्रचलित संघीय र प्रदेश कानूनबमोजिम यस नगरपालिकाको क्षेत्राधिकार, दायित्व र जिम्मेवारी अन्तर्गत पर्ने किसिमका खानेपानी, सरसफाई उपभोक्ता संस्था/समूह/समितिहरू यो ऐन लागु भएपश्चात् यस नगरपालिकामा आफ्नो साविक विधान र दर्ता प्रमाणपत्र पेश गरी सूचिकृत र उपभोक्ता संस्था दर्ता अद्यावधिक गर्नुपर्नेछ ।

तर यस प्रयोजनका लागि नयाँ उपभोक्ता संस्था दर्ता गर्नुपर्ने छैन ।

- (७) उपभोक्ता संस्थाको दर्ता, संचालन र व्यवस्थापन सम्बन्धी अन्य व्यवस्थाहरू तोकिएबमोजिम हुनेछ ।

३८. नविकरण गर्नुपर्ने : दफा ३७ बमोजिम नगरपालिकामा दर्ता तथा अद्यावधिक भएका खानेपानी, सरसफाई उपभोक्ता संस्थाले प्रत्येक आर्थिक वर्ष समाप्त भएको मितिले तीन महिनाभित्र देहायका कागजात सहित नविकरणका लागि नगरपालिका समक्ष निवेदन पेश गर्नुपर्नेछ ।

- (क) लेखापरीक्षण सम्पन्न गरी सोको प्रतिवेदन
- (ख) वार्षिक प्रगति प्रतिवेदन
- (ग) साधारणसभा सम्पन्न गरी सोको निर्णय प्रतिलिपी
- (घ) योजना अन्तर्गत रहेका विभिन्न सम्पत्ति संरचनाहरूको अभिलेख

३९. खानेपानी, सरसफाई उपभोक्ता संस्था सङ्गठित संस्था हुने: (१) यस ऐन तथा प्रचलित कानूनबमोजिम दर्ता भएका खानेपानी, सरसफाई उपभोक्ता संस्था अविच्छिन्न उत्तराधिकारवाला स्वशासित र सङ्गठित संस्था हुनेछ ।

- (२) खानेपानी, सरसफाई उपभोक्ता संस्थाको सबै काम कारवाहीको निमित्त आफ्नो छुट्टै छाप हुनेछ ।
- (३) खानेपानी, सरसफाई उपभोक्ता संस्थाले व्यक्ति सरह चल अचल सम्पत्ति प्राप्त गर्न, उपभोग गर्न, बेचबिखन गर्न वा अन्य किसिमले व्यवस्था गर्न सक्नेछ ।
- (४) खानेपानी, सरसफाई उपभोक्ता संस्थाले व्यक्ति सरह नालिस उजुर गर्न र उपभोक्ता संस्थाउपर पनि सोही अनुसार नालिस उजुर लाग्न सक्नेछ ।

४०. उपभोक्ता संस्थाको विधान: (१) उपभोक्ता संस्थाको विधानमा देहायबमोजिमका व्यवस्थाहरु समावेश गर्नुपर्नेछ :

- (क) उपभोक्ता संस्थाको नाम, ठेगाना, कार्यक्षेत्र र स्रोत
- (ख) उपभोक्ता संस्थाका उद्देश्य र कार्यहरु
- (ग) सदस्यता (सदस्यता, सदस्यता शुल्क, सदस्यता शुल्क छुट, सदस्यता नहरने अवस्था आदि)
- (घ) वार्षिक साधारणसभा, विशेष साधारणसभा तथा साधारणसभाका कार्यहरु
- (ङ) कार्यसमितिको गठन र कार्यसमितिका काम, कर्तव्य र अधिकारहरु
- (१) कार्यसमितिको संख्या कम्तीमा ७ र बढीमा १५ जनाको हुने,
- (२) कार्यसमितिका कम्तीमा मुख्य १ पदमा महिलाको सहभागिता सहित कार्यसमितिमा कम्तीमा ३३ प्रतिशत महिला सहभागिता अनिवार्य गर्नुपर्ने,
- (३) कार्यसमितिमा समानुपातिक रूपमा समुदायका विभिन्न जातजाति तथा अपाङ्गता भएका व्यक्ति आदिको प्रतिनिधित्व हुनुपर्ने, र
- (४) कार्यसमितिको कार्यकाल ३ वर्षको हुने ।
- (च) कार्यसमितिको बैठक र कार्यविधि
- (छ) पदाधिकारीहरुको काम, कर्तव्य र अधिकारहरु
- (ज) अविश्वासको प्रस्ताव
- (झ) उपभोक्ता संस्थाको कोष, सेवा शुल्क र आर्थिक स्रोत संकलन तथा चल अचल सम्पत्ति व्यवस्थापन, लेखापरीक्षण
- (ञ) निर्वाचन सम्बन्धी व्यवस्था
- (ट) विविध (विधान संशोधन, संस्था विघटन, विनियम, निर्देशिका बनाउन सक्ने व्यवस्था आदि)
- (२) खानेपानी, सरसफाई उपभोक्ता संस्थाको विधानमा स्थानीय आवश्यकता र उपभोक्ता संस्थाले सञ्चालन गर्ने खानेपानी आयोजनाको प्रकृतिका आधारमा थप व्यवस्थाहरु समावेश गर्न सकिनेछ ।

४१. उपभोक्ता संस्थाको क्षमता विकास र प्रोत्साहन: (१) नगरपालिकाले आफै वा बिभिन्न विकास साभेदारहरुसँगको साभेदारी र समन्वयमा उपभोक्ता संस्थाको आन्तरिक सुशासन तथा व्यवस्थापन दक्षता बढाउनका लागि क्षमता अभिवृद्धिका कार्यक्रम, अभिमुखीकरण, तालिम, गोष्ठी आदि कार्यक्रमहरु सञ्चालन गर्नेछ।

(२) उपभोक्ता संस्थाको कार्यसम्पादनको मुल्यांकनका आधारमा उपभोक्ता संस्थाको बर्गिकरण गरी उत्कृष्ट संस्थालाई पुरस्कृत गरिनेछ ।

४२. संस्थाहरु एकआपसमा गाँभिन वा अलग हुन सक्ने : (१) खानेपानी, सरसफाई तथा स्वच्छता सेवाको स्तर अभिवृद्धि एवम् दिगो सञ्चालनका लागि कुनै क्षेत्रमा रहेका खानेपानी, सरसफाई उपभोक्ता संस्थाहरु एकआपसमा गाँभिन वा आवश्यकताका आधारमा अलग अलग हुन सक्नेछन् ।

(२) नगरपालिकाले कमजोर कार्यसम्पादन भएका तथा स-साना उपभोक्ता संस्थाहरुलाई एकआपसमा गाँभन तथा मिलान गर्न सक्नेछ ।

४३. मर्मत सम्भार कार्यकर्ताको व्यवस्था : हरेक अनुमति प्राप्त संस्थाले आयोजनाको नियमित मर्मत सम्भारका लागि कम्तीमा १ जना मर्मतसम्भार कार्यकर्ताको व्यवस्थापन गर्नुपर्नेछ ।

४४. मर्मत सम्भार कोषको व्यवस्थापन : (१) हरेक उपभोक्ता संस्थाले आयोजनाको दिगो व्यवस्थापनका लागि एक मर्मत सम्भार कोषको व्यवस्था गर्नुपर्नेछ ।
(२) उपदफा (१) बमोजिमको कोषमा रहने रकम तथा त्यस्तो कोषको सञ्चालन सम्बन्धी अन्य व्यवस्था सम्बन्धित उपभोक्ता संस्थाले तोकेबमोजिम हुनेछ ।
(३) खानेपानी योजनामा गर्नुपर्ने नियमित स-साना मर्मत सम्भार कार्य उपभोक्ता संस्था आफैले गर्नुपर्नेछ । ठुला मर्मत तथा पुनर्निर्माणका लागि नगरपालिका, प्रदेश सरकार, संघीय सरकार तथा अन्य विकास साभेदार संस्था मार्फत कोषको व्यवस्था गर्नुपर्नेछ ।

परिच्छेद ९

खानेपानी तथा सरसफाईको गुणस्तर मापदण्ड सम्बन्धी व्यवस्था

४५. गुणस्तर मापदण्ड तोक्न सक्ने : (१) खानेपानी, सरसफाई तथा स्वच्छता सम्बन्धी सेवाको सञ्चालन तथा व्यवस्थापनमा अवलम्बन गर्नुपर्ने गुणस्तर मापदण्डहरु नेपाल सरकारले निर्धारण गरेबमोजिम हुनेछन् ।

(२) नेपाल सरकारले निर्धारण गरेको न्यूनतम मापदण्ड अन्तर्गत रही सो मापदण्डमा तोकेको गुणस्तरभन्दा न्यून नहुने गरी नगरपालिकाले आफ्नो क्षेत्रका लागि खानेपानी तथा सरसफाई र स्वच्छता सम्बन्धमा आवश्यक मापदण्ड तोक्न सक्नेछ ।

- ४६. गुणस्तर कायम गर्नुपर्ने :** (१) उपभोक्ता संस्था र अनुमति-पत्र प्राप्त संस्थाले दफा ४५ बमोजिम तोकेको गुणस्तर र मापदण्डको पालना गर्नुपर्नेछ ।
- (२) अनुमति प्राप्त संस्थाले पानीको गुणस्तर कायम राख्न आवश्यकता अनुसार एक वा एक भन्दा बढि प्रविधिहरु अवलम्बन गरी प्रशोधन गर्नुपर्नेछ ।
- (३) उपभोक्ता संस्था र अनुमति-पत्र प्राप्त संस्थाले तोकिएबमोजिम पानी सुरक्षा योजना निर्माण गरी कार्यान्वयन गर्नुपर्नेछ ।
- (४) नगरपालिका, उपभोक्ता संस्था र अनुमति-पत्र प्राप्त संस्थाले पानीको गुणस्तर कायम गर्न समुदाय तहमा पानी सुद्धिकरणका घरेलु विधि सम्बन्धी चेतनामुलक कार्यक्रमहरु संचालन गर्नुपर्नेछ ।

- ४७. पानीको गुणस्तर जाँच गर्नुपर्ने:** (१) नगरपालिकाले दफा ४६ बमोजिम गुणस्तर कायम भए नभएको जाँच गर्न आफै प्रयोगशाला स्थापना गरी वा अन्य तरिकाले गुणस्तर परीक्षणको व्यवस्था तथा गुणस्तर सुनिश्चितता गर्नुपर्नेछ ।
- (२) उपदफा (१) बमोजिम आफै प्रयोगशाला संचालन गर्न तत्काल सम्भव नभएमा नगरपालिकाले पानी परीक्षणका लागि खानेपानी, सरसफाई तथा स्वच्छता शाखामा तालिम प्राप्त जनशक्तिसहित पानी परीक्षण सम्बन्धी हाते बाकस (फिल्ड किट) को व्यवस्था गर्नेछ ।
- (३) नगरपालिकाले कम्तिमा ५० वटा धारा भएका उपभोक्ता संस्थालाई खानेपानीको गुणस्तर जाँच गर्न पानी परीक्षण हाते बाकस (फिल्ड किट) प्रदान गर्न सक्नेछ ।

४८. नदी तथा ताल तलैयाको जल गुणस्तर मापदण्ड: सांस्कृतिक, धार्मिक, पर्यटकीय महत्वका क्षेत्र र बस्तीसँग जोडिएका वा विभिन्न स्थानमा रहेका नदी, ताल तलैया, पोखरी, जलाशय तथा कुण्ड वा कुवा र धाराहरुको वातावरणीय स्वास्थ्य र जलको गुणस्तरमा मानव सिर्जित वा मानवीय क्रियाकलापको कारण परिरहेको वा पर्न सक्ने प्रभाव न्यूनीकरण गरी स्वच्छता र सुन्दरता कायम राख्न नेपाल सरकार तथा प्रदेश सरकारले निर्धारण गरेका मापदण्ड समेतलाई आधार मानी नगरपालिकाले आवश्यक मापदण्ड बनाई लागु गर्न सक्नेछ ।

४९. फोहोर पानी प्रशोधन गर्नुपर्ने: (१) कसैले पनि नेपाल सरकार, प्रदेश सरकार र नगरपालिकाले निर्धारण गरेको मापदण्ड विपरित मानव मलमुत्र सहित वा रहितको फोहोर पानी वा अन्य कुनैपनि प्रकारको ठोस वस्तु ढल निकास

- प्रणालीमा विसर्जन गर्न वा मानव मलमुत्रलाई सिधै नदी, खोला, ताल, तलैया, जलाशय वा सार्वजनिक/निजी जग्गामा मिसाउन वा पठाउन पाइने छैन ।
- (२) कसैले आफूबाट उत्सर्जित फोहोर पानी वा वस्तु ढल निकास प्रणालीमा मिसाउनु पर्ने भएमा प्रशोधन गरी प्रचलित कानूनबमोजिम तोकिएको मापदण्डको सीमा भित्र रही मिसाउनु पर्नेछ ।
- (३) नगरपालिकाले आफै वा उपभोक्ता संस्थाले नगरपालिका र अन्य सम्बन्धित निकायको सहयोगमा फोहोर पानी प्रशोधन गर्ने संरचना स्थापना र सञ्चालन गर्न सक्नेछ ।

परिच्छेद १०

कसूर तथा सजाय

- ५०. कसूर र सजाय :** (१) कसैले देहायको कुनै काम गरे वा गराएमा यस ऐन अन्तर्गत कसूर गरेको मानिनेछ ।
- (क) यस ऐनले अनुमति लिनुपर्ने भनी निर्धारण गरेका कार्य बिना अनुमति गरेमा,
- (ख) खानेपानी, सरसफाई तथा स्वच्छता सेवा सम्बन्धी कुनै संरचनामा क्षति पुऱ्याएमा,
- (ग) यो ऐन तथा यस ऐन अन्तर्गत बनेको नियम निर्देशिकाबमोजिम गर्नु पर्ने काम नगरेमा वा गर्न नहुने काम गरेमा ।
- (२) कसैले उपदफा (१) बमोजिमको कार्य गरेमा देहायबमोजिमको जरिवाना हुनेछ ।
- (क) उपदफा (१) (क) बमोजिमको कसूर गरेमा रु. ५००० जरिवाना गरी अनुमति लिन आदेश गरिनेछ ।
- (ख) उपदफा (१) (ख) र (ग) बमोजिमको कसूर गरेमा क्षति बराबरको क्षतिपुर्ति सहित रु ५००० देखि १५००० सम्म जरिवाना गरिनेछ ।

५१. प्रचलित कानूनबमोजिम सजाय हुने : संघीय खानेपानी तथा सरसफाई ऐन २०७९ को दफा ४२, फोहोरमैला व्यवस्थापन ऐन २०६८ दफा ३८ र प्रचलित संघीय कानूनले कसूरको रुपमा निर्धारण गरेका कसूर गरेमा सोहि कानून बमोजिम सजाय हुनेछ ।

- ५२. क्षतिपूर्ति भराई दिन सक्ने:** कसैले खानेपानी वा सरसफाई आयोजना वा सेवा प्रणाली र त्यसको संरचनामा कुनैपनि प्रकारले हानीनोक्सानी वा क्षति पुऱ्याएमा मुद्दा हेर्ने अधिकारीले उचित रकम क्षतिपूर्ति बापत भराई दिन सक्नेछ ।
- ५३. अनुसन्धान अधिकारी:** यस ऐन अन्तरगत कुनै कसूर भएको उजुरी प्राप्त भएमा नगरपालिकाले कुनै अधिकृत स्तरको कर्मचारीलाई अनुसन्धान अधिकारीको रूपमा तोकी अनुसन्धान गराउन सक्नेछ ।
- ५४. कारवाही चलाउने तथा दण्ड जरिवाना गर्ने अधिकारी:** यस ऐनबमोजिम दण्ड जरिवाना गर्ने अधिकार प्रमुख प्रशासकीय अधिकृतलाई हुनेछ ।
- ५५. पुनरावेदन दिन सकिने :** दफा ५० अनुसार गरेको जरिवानाको आदेशउपर चित्त नबुझे व्यक्ति वा संघ संस्थाले त्यस्तो आदेश भएको मितिले पैंतीस दिन भित्र सम्बन्धित जिल्ला अदालतमा पुनरावेदन दिन सक्नेछ ।

परिच्छेद ११

तितिघ

- ५६. अनुगमन तथा नियमन:** (१) नगरपालिकाले उपभोक्ता संस्था तथा अनुमतिपत्र प्राप्त संस्थाबाट आपूर्ति भएको खानेपानीको गुणस्तर तथा सरसफाई र स्वच्छतासम्बन्धी सेवाको स्तरका बारेमा नियमित रूपमा अनुगमन गर्नेछ ।
- (२) उपदफा (१) बमोजिम अनुगमन गर्दा नगरपालिकाको खानेपानी, सरसफाई तथा वातावरण हेर्ने पदाधिकारी वा सदस्य तथा अधिकृत वा तोकिएका कर्मचारीले उपभोक्ता संस्था तथा अनुमतिपत्र प्राप्त संस्थाद्वारा आपूर्ति गरिरहेको खानेपानी वा विसर्जन गरेको फोहोर, पानीको नमूना संकलन तथा परीक्षण गर्न वा अन्य आवश्यक विवरण लिन वा माग गर्न सक्नेछ ।
- (३) उपदफा (१) र (२) बमोजिम अनुगमनका क्रममा नगरपालिकाले खानेपानी तथा सरसफाई र स्वच्छतासम्बन्धी सेवाको स्तरमा सुधार गर्न आवश्यक देखेमा वा खानेपानी तथा फोहोरपानीको नमूना परीक्षण गर्दा गुणस्तर तथा मापदण्डबमोजिम भएको नपाइएमा सम्बन्धित उपभोक्ता संस्था तथा अनुमतिपत्र प्राप्त संस्थालाई गुणस्तर तथा मापदण्ड कायम गर्न निर्देशन दिन सक्नेछ ।

- (४) उपदफा (३) बमोजिम दिइएको निर्देशन पलना गर्नु सम्बन्धित उपभोक्ता संस्था वा अनुमतिपत्र प्राप्त संस्थाको कर्तव्य हुनेछ ।

- ५७. विवरण उपलब्ध गराउने:** (१) नगरपालिकाले प्रदेशको सम्बन्धित मन्त्रालय मार्फत वा सिधै देहायका विवरणहरु सम्बन्धित संघीय मन्त्रालय समक्ष आवश्यकता अनुसार उपलब्ध गराउनेछ :
- (क) खानेपानी, सरसफाई उपभोक्ता समितिको रूपमा रहेका उपभोक्ता संस्थाहरुको संख्या र सोबाट लाभान्वीत जनसंख्या ।
- (ख) अनुमतिपत्र प्रदान गरिएका संगठित संस्थाको संख्या र सोबाट लाभान्वीत जनसंख्या ।
- (ग) नेपाल सरकार वा प्रदेश सरकारले माग गरेका अन्य विवरणहरु ।
- (२) उपदफा (१) को प्रयोजनका लागि नगरपालिकामा खानेपानीको स्रोत र परिमाण, गुणस्तर, लाभान्वित क्षेत्र र खानेपानी तथा सरसफाई प्रणालीका महत्वपूर्ण तथा मुख्य विषयहरु प्रष्ट रूपमा देखिने गरी राखिनेछ ।
- (३) नगरपालिकाले उपदफा (२) बमोजिम राखेको विवरणलाई अनुगमन र विश्लेषणका लागि उपयोग गर्न सकिनेछ ।

- ५८. पर्यावरणीय अनुकुलन:** जलवायु उत्थानशिल दिगो खानेपानी निर्माणका लागि नगरपालिका स्तरबाट पर्यावरणीय अनुकुलन, पुनर्भरण, पोखरी, खाल्डा लगायत जैविक विविधता अनुकुलन, वृक्षारोपण जस्ता क्रियाकलापहरुलाई प्रोत्साहन र संरक्षण गर्नुपर्नेछ ।

- ५९. आपतकालिन खानेपानी, सरसफाई तथा स्वच्छता सेवा :** आपतकालिन अवस्थामा नगरपालिकाले खानेपानी, सरसफाई तथा स्वच्छता सेवाको सुनिश्चितताका लागि प्राथमिकताका साथ कार्य गर्नेछ ।

- ६०. पुरस्कार सम्बन्धी व्यवस्था:** खानेपानी, सरसफाई तथा स्वच्छता व्यवस्थापनमा उल्लेखनीय योगदान गर्ने व्यक्ति, संघ संस्था वा समुदायलाई यस नगरपालिकाले आवश्यक सम्मान तथा पुरस्कारको व्यवस्था गर्न सक्नेछ ।

- ६१. अधिकार प्रत्यायोजन:** (१) नगरपालिकाका अध्यक्षले यस ऐनबमोजिम प्राप्त गरेको अधिकार उपाध्यक्ष वा कुनै सदस्य वा प्रशासकीय अधिकृत वा सम्बन्धित कर्मचारीलाई प्रत्यायोजन गर्न सक्नेछन् ।

(२) यस नगरपालिकामा खानेपानी, सरसफाई तथा स्वच्छता सम्बन्धी यस ऐन र सो अन्तर्गत तर्जुमा हुने नियम, निर्देशिका, मापदण्ड, कार्यविधि र मार्गदर्शनबमोजिम गर्नुपर्ने कार्यहरु खानेपानी, सरसफाई तथा स्वच्छता शाखाबाट सम्पन्न गर्न सकिनेछ ।

६२. नियम, विनियम, निर्देशिका, मापदण्ड, कार्यविधि र मार्गदर्शन बनाउन सक्ने:

यस ऐनमा गरिएका व्यवस्थाहरुको प्रभावकारी कार्यान्वयनका लागि नगरपालिकाले आवश्यकता अनुसार नियम, विनियम, निर्देशिका, मापदण्ड, कार्यविधि र मार्गदर्शन बनाउन सक्नेछ ।

६३. बचाउ तथा खारेजी : नगरपालिकाले खानेपानी, सरसफाई तथा स्वच्छता विषयमा यस अधी बनाइएका नियम, विनियम, निर्देशिका, मापदण्ड, कार्यविधि र मार्गदर्शन यसै ऐनबमोजिम बनेको मानिनेछ, साथै यस विषय सम्बन्धी यस अधी गरिएका कार्यहरु यसै ऐनबमोजिम भएगरेको मानिनेछ ।

आज्ञाले,
कृष्णप्रसाद पोख्रेल
प्रमुख प्रशासकीय अधिकृत